



ದಸರೆಯ ನೆನಪು

ದಸರಗೆ ದಣವು? ಮುಖಪುಟ ಲೇಖನ (ಕೆ. ನರಸಿಂಹ ಮೂರ್ತಿ, ಸೆ. 29) ಹಿಂದಿನ ನೆನಪುಗಳನ್ನು ಮರುಕಳಿಸುವಂತೆ ಮಾಡಿತು. ಮುಖಪುಟ ವಿನ್ಯಾಸವೂ ಸೊಗಸಾಗಿತ್ತು. ನಮ್ಮನ್ನೆಲ್ಲ ದಸರೆಯ ಮರವಣಿಗೆಗೆ ನೇರವಾಗಿ ಕರೆದುಕೊಂಡು ಹೋದಂತಹ ಅನುಭವ ನೀಡಿತು.



—ಎ.ಕೆ. ಅನಂತಮೂರ್ತಿ, ಬೆಂಗಳೂರು

ಸಿಪ್ಪೆ ಸುಲಿಯಬಹುದು

ರಾಮ್ ಬುಟಾನ್ ಹಣ್ಣಿನ ಬಗ್ಗೆ ಮಂಜುಳಾರಾಜ್ (ಸೆ. 22) ಬರೆದ ಪುಟ್ಟ ಬರಹ ಅನೇಕ ಮಾಹಿತಿ ನೀಡಿತು. ಇದರ ಸಿಪ್ಪೆಯನ್ನು ಕೈಯಿಂದ ಸುಲಿಯಲಾಗದು. ಚಾಕುವಿನಿಂದ ಹೊರ ಕವಚವನ್ನು ಕತ್ತರಿಸಿ ತೆಗೆಯಬೇಕೆಂದು ಲೇಖಕಿ ಬರೆದಿರುವುದು ಸರಿಯಲ್ಲ. ನಾನು ಯಾವತ್ತೂ ಚಾಕು ಬಳಸಿಲ್ಲ. ಕೈಯಿಂದಲೇ ಸುಲಿದು ತಿಂದಿದ್ದೇನೆ. ಈ ಹಣ್ಣು ನನಗಿಷ್ಟ ಕೂಡ.

— ರಮೇಶ ಸಾಲಿಚೆಲೆ

ಸಾಧಕಿಯ ಪರಿಚಯ

‘ಬಹುಶ್ರುತ ವಿದುಷಿ ಶುಭಾಂಗಿ’, (ಸೆ. 29, ಉಮಾ ವೇಣೂರು) ಸರಳ ಬರವಣಿಗೆಯ ಮೂಲಕ ವಿರಳ ಸಾಧಕಿಯೊಬ್ಬರನ್ನು ಪರಿಚಯಿಸಿದ್ದು ಸ್ವಾಗತಾರ್ಹ. ಶುಭಾಂಗಿ ಅವರ ಶ್ರದ್ಧೆ, ಪರಿಶ್ರಮ ಮೆಚ್ಚತಕ್ಕದ್ದು.

—ಶಂಕರ್ ಸೊರವನಹಳ್ಳಿ, ಮಾಯಸಂದ್ರ

ಜಿಮ್: ಅರ್ಥಪೂರ್ಣ ಬರಹ

‘ಜಿಮ್ ಜಿಜ್ಞಾಸೆ, ಇರಲಿ ಒತ್ತಾಸೆ’ (ವಿಶಾಖ ಎನ್. ಅ.6 ಸಂಚಿಕೆ) ಬರಹ ಅರ್ಥಪೂರ್ಣವಾಗಿದೆ. ಇಂದಿನ ಪರಿಸ್ಥಿತಿಯಲ್ಲಿ ಜಿಮ್‌ಗೆ ಹೋಗಿ ಹಾಗಾಯಿತು, ಹೀಗಾಯಿತು ಎಂದು ಮಾಧ್ಯಮಗಳಲ್ಲಿ ತೋರಿಸುವಾಗ ಜನರಿಗೆ ತಾವು ಮಾಡುತ್ತಿರುವುದು ಸರಿಯೇ ತಪ್ಪೇ ಎಂಬ ಜಿಜ್ಞಾಸೆ ಹುಟ್ಟುತ್ತದೆ. ಈ ಲೇಖನ ಪಾಸಿಟಿವ್ ಆಗಿ ಜಿಮ್ ಬಗ್ಗೆ ಮಾಹಿತಿ ನೀಡಿದೆ.

— ಉಷಾ ಭಟ್

ತೊಟ್ಟಿಕಲ್ಲು ಜಲಪಾತ




ಗುರು ಪಿ.ಎಸ್. ಅವರ ಪ್ರವಾಸ ಬರಹ (ಸೆ. 29) ಚೆನ್ನಾಗಿದೆ. ‘ಪ್ರವಾಸಿ ತಾಣ ಬೆಂಗಳೂರಿಗೆ ಹತ್ತಿರ ಇರಬೇಕು, ಒಂದೇ ದಿನದಲ್ಲಿ ಹೋಗಿ ಬರೋ ರೀತಿ ಇರಬೇಕು. ಹೋಗೋ ಜಾಗ ಮಾತ್ರ ಸೂಪರ್ ಆಗಿರಬೇಕು’ ಎನ್ನುವ ಅಭಿಲಾಷೆ ಚೆನ್ನಾಗಿದೆ. ಆದರೆ ಈ ‘ತೊಟ್ಟಿಕಲ್ಲು’ ಕಸದ ತೊಟ್ಟಿಯಂತಾಗದಂತೆ ಎಲ್ಲಾ ಪ್ರಕೃತಿ ಪ್ರಿಯರೂ ಎಚ್ಚರ ವಹಿಸಬೇಕು.

—ಡಿ.ಜಿ. ಮಂಜುನಾಥ, ತೀರ್ಥಹಳ್ಳಿ
ಬೆಂಗಳೂರಿನಲ್ಲಿ ಹತ್ತಾರು ವರ್ಷಗಳಿಂದ ವಾಸವಿದ್ದರೂ, ‘ಸುಧಾ’ದಲ್ಲಿ ಪ್ರಕಟವಾದ ‘ತೊಟ್ಟಿಕಲ್ಲು’ ಲೇಖನ ಓದಿದಾಗಲೇ ಬೆಂಗಳೂರಿಗೆ ಸಮೀಪ ಸ್ವರ್ಣಮುಖಿ ಫಾಲ್ಸ್, ಇರುವುದು ಗೊತ್ತಾಯಿತು. ಈ ಸುಂದರ ತಾಣವನ್ನು ಪರಿಚಯಿಸುವುದರ ಜೊತೆಗೆ ಸುರಕ್ಷತೆ, ಪರಿಸರ ಸ್ವಚ್ಛತೆಗೆ ಒತ್ತು ಕೊಟ್ಟಿರುವುದು ಅಭಿನಂದನೀಯ.

—ಎಂ.ಆರ್. ಚಂದ್ರಶೇಖರ್, ಬೆಂಗಳೂರು

ಮುದ ನೀಡಿದ ‘ಪಂಚೆ’

‘ಪಂಚೆ ರಾಷ್ಟ್ರೀಯ ಉಡುಪು ಯಾಕಾಗಬಾರದು?’ (ಸೆ.29. ಎಂಎಸ್ ರಘುನಾಥ್) ಲಹರಿ ಮುದ ನೀಡಿತು. ಕಾಲೇಜುಗಳಲ್ಲಿ ಆಚರಿಸುವ ಸಾಂಪ್ರದಾಯಿಕ ಉಡುಗೆಯ ದಿನದ ಹಬ್ಬದಲ್ಲಿ (ಎತ್ತಿಕೆ ಡೇ) ಪಂಚೆಧಾರಿಗಳಾಗಿ ಮಿಂಚುವ ಹುಡುಗರನ್ನು ನೋಡುವುದೇ ಚೆಂದ. ಮದುವೆ ಸಮಾರಂಭಗಳಲ್ಲೂ ಯುವಕರಿಂದ ಹಿಡಿದು ಪುಟ್ಟ ಬಾಲಕರವರೆಗೂ ಪಂಚೆ ಉಡುವ ಟ್ರೆಂಡ್ ಜಾಸ್ತಿಯಾಗುತ್ತಿದೆ, ಈ ಮೂಲಕ ನಮ್ಮ ಸಾಂಪ್ರದಾಯಿಕ ಉಡುಗೆ ಪಂಚೆ ಪ್ರಜ್ವಲಿಸುತ್ತಿರುವುದು ಹೆಮ್ಮೆಪಡುವ ವಿಷಯ.



—ಟಿ.ಎಸ್. ಪ್ರತಿಭಾ, ಚಿತ್ರದುರ್ಗ

ಪಂಚೆಗೆ ಸರಿಸಾಟಿ ಯಾವುದೂ ಇಲ್ಲ

ಲಹರಿ ಸೊಗಸಾಗಿದೆ. ಖಂಡಿತಾ ಪಂಚೆ ರಾಷ್ಟ್ರೀಯ ಉಡುಪು. ಸೀರೆ ಹೇಗೆ ನೀರೆಯರ ಸೌಂದರ್ಯಕ್ಕೆ ಮೆರುಗು ನೀಡುತ್ತದೆಯೋ ಅಂತೆಯೇ ಪಂಚೆ ಪುರುಷರ ಗಾಂಭೀರ್ಯಕ್ಕೊಂದು ಗರಿಯೇ ಸರಿ. ಅದರಲ್ಲೂ ಬಿಳಿ ಪಂಚೆ, ಕಚ್ಚೆ ಪಂಚೆಯ ನಿಲುವು ನೀಡುವ ಸೊಗಸು ಯಾವ ಜೀನ್ಸ್, ಪ್ಯಾಂಟ್ ಕೂಡಾ ನೀಡದು. ಎಲ್ಲಾ ಆಯಾಮಗಳಲ್ಲಿ ಪಂಚೆಯ ಹಿರಿಮೆ ಎತ್ತಿ ಹಿಡಿದ ಸುಂದರ ಲೇಖನ.

—ವಿನು ಗಂಗೆ

ಬರಹ ಚೆನ್ನಾಗಿದೆ. ನಮ್ಮ ದೇಶದಲ್ಲಿ ಅನಾದಿಕಾಲದಿಂದಲೂ ಪಂಚೆಗೆ ಮೊದಲನೇ ಸ್ಥಾನ. ನಮ್ಮ ಗ್ರಾಮೀಣ ಪ್ರದೇಶದಲ್ಲಿ ಪಂಚೆಗೆ ಅಗ್ರಸ್ಥಾನ. ಈಗ ನಾವು ಪಂಚೆಯನ್ನು ಮರೆಯುತ್ತಿದ್ದೇವೆ. ಅದು ಘನ ಗಾಂಭೀರ್ಯವನ್ನು ತೋರಿಸುವ, ಸರಳತೆಯ ಸಂಕೇತ.

—ಬಿದರಹಳ್ಳಿ ಚನ್ನವೀರಪ್ಪ ಹಿರೇಹಡಗಲಿ

ಎಥ್ರಿಕ್ ಡೇ ನೆಪ

ಲೇಖನ ಸಮಯೋಚಿತ. ನಮ್ಮ ಹಿರಿಯ ಸಾಹಿತಿಗಳನ್ನು ನೆನಪಿಸಿಕೊಂಡಾಗ, ಅದರಲ್ಲೂ ಬಹುತೇಕ ಅಧ್ಯಾಪಕರು ಕಚ್ಚೆಪಂಚೆ ಧರಿಸುತ್ತಿದ್ದರು. ಪಾಶ್ಚಾತ್ಯ ದಿರಿಸು ನಮ್ಮ ಮೇಲೆ ಪ್ರಭಾವ ಬೀರಿದರೂ ದಕ್ಷಿಣ ಕನ್ನಡ ಮತ್ತು ಕೇರಳದಲ್ಲಿ ಇಂದಿಗೂ ಪಂಚೆಯು ತನ್ನದೇ ಆದ ಸ್ಥಾನವನ್ನು ಉಳಿಸಿಕೊಂಡಿರುವುದು ಸಂತಸದ ಸಂಗತಿ.

ಇತ್ತೀಚೆಗೆ ಶಾಲಾ ಕಾಲೇಜುಗಳಲ್ಲಿ ಎಥ್ರಿಕ್ ಡೇ ಎಂಬ ದಿನವನ್ನಾಚರಿಸಿ ನಮ್ಮ ಸಾಂಪ್ರದಾಯಿಕ ದಿರಿಸಿನ ಬಗ್ಗೆ ಗಮನಸೆಳೆಯುವುದು ಮೆಚ್ಚತಕ್ಕ ವಿಚಾರ.

— ಸತ್ಯವತಿ, ಕುಳಿಹಿತ್ತು

ಪಂಚೆ ಲೇಖನ ನನ್ನ ಬಾಲ್ಯವನ್ನು ನೆನಪಿಸಿತು. ಪಂಚೆ ಉಡುವುದೇ ಒಂದು ಸುಂದರ ಅನುಭವ ಹಾಗೂ ಸುಖ. ಕರ್ನಾಟಕದಲ್ಲಿ ಕಚ್ಚೆ ಪಂಚೆ ಶೈಲಿಯಲ್ಲಿ ಉಡುವುದೇ ಒಂದು ಪಾರಂಪರಿಕ ಕಲೆ.

—ಬಿ. ರಾಜಕುಮಾರ್

ಮಾಗೋಡು ಜಲಪಾತ

‘ಮಾತು ಮರೆಸುವ ಮಾಗೋಡು’ (ವಿ. ಹರಿನಾಥ ಬಾಬು, ಅ.6ರ ಸಂಚಿಕೆ) ಲೇಖನ ತುಂಬಾ ಚೆನ್ನಾಗಿ ಬಂದಿದೆ. ಆದರೆ ಮಾಗೋಡು ಜಲಪಾತ ಎಲ್ಲಿದೆ, ಹೇಗೆ ತಲುಪಬಹುದು ಎಂಬುದರ ಬಗ್ಗೆ ಮಾಹಿತಿ ಸಾಲದು.

—ಶಾಂತಾರಾಮ್ ಕೆ.ಆರ್., ಬೆಂಗಳೂರು

ಪ್ರತಿಕ್ರಿಯೆ

ರಚನಾತ್ಮಕ ಟೀಕೆ-ಟಿಪ್ಪಣಿಗಳಿಗೆ ಸ್ವಾಗತ. ಪ್ರತಿಕ್ರಿಯೆ ಚುಟುಕು, ಚುರುಕಾಗಿರಲಿ. ಇ-ಮೇಲ್: feedback@sudha.co.in